

# ফাগুনৰ কবিতা

“গো বাটত ধূলিয়ৰি হাটত ফাগুন  
সৰাপাতৰ নাচোন পাহাৰতো ফাগুন  
লাজুকী জোনৰ ওৰণি গুচাই  
চোৰা চোৰা  
সোঁৱা ফুলফুলাৰ ফাগুন ...”

(দেৱজ্যোতি)

এয়া ফুল ফুলাৰ ফাগুন। ধূলিয়ৰি ফাগুন।  
সুৰীয়া ফাগুন। এই ফাগুনৰ ৰূপ চাবলৈ  
আজিৰ যান্ত্ৰিকতাৰ দিনত কাৰো আহৰি নাই।  
সেয়ে ফাগুনে ঠাই লয় কবিৰ কলমত। নামি  
আহে ফাগুন ডৰিয়লি মহী নৈৰে ডিঙৰা  
বাই .....

আমাবো এয়া ক্ষুদ্ৰ প্ৰয়াস ফাগুনক শব্দেৰে  
আদৰাৰ। আমাৰ এই প্ৰয়াসত সঁহাৰি জনোৱা  
প্ৰতিজনলৈ আমাৰ অলেখ কৃতজ্ঞতা।

ৰাহুল গোস্বামী

সম্পাদক

## ফাগুনৰ কবিতা

পৰিকল্পনা- ধনবৰ ভূঞা, বিতুপৰ্ণ ভঁৰালী ■ সম্পাদনা- ৰাহুল গোস্বামী ■ বেটুপাত/স্কেছ- মনজিত বৰা  
বিশেষ কৃতজ্ঞতা- ড° হিৰণ্য কুমাৰ চলিহা, অধ্যক্ষ ■ কলিয়াবৰ মহাবিদ্যালয় ছাত্ৰ একতা সভা

মুদ্ৰণ- পাখি প্ৰেছ, সৰুভগীয়া, জখলাবন্ধা



## ফাগুন

কুঁৱলীৰ  
ডাঠ আৱৰণ ফালি  
হৃদয় জীপাল কৰি  
তুমি আহা সময়ৰ আহ্বানত  
নৈৰ সোঁতৰ দৰে

উলঙ্গ হয় গছ-বিৰিখ  
ফুলে পলাশ, মদাৰ  
উৰে তুলা শিমলুৰ

ইপাৰত ধূলিৰ পৃথিৱী  
সিপাৰত ৰং আৰু হেঁপাহৰ বুলন্দি  
ফাগুন এটি মাহ, এটি কাল  
শীতৰ পৰিসমাপ্তিত ই যেন বতৰা  
বসন্তৰ আগমনৰ।।

ৰিম্বিকা বৰা  
স্নাতক ২য় বাণ্যাসিক  
ইংৰাজী বিভাগ

## স্কেছ

সৰাপাতৰ সুঁহুৰিত  
ফাগুন নামি আহিছে  
তোমাৰ দুই গুঁঠত  
শিমলু ফুলিছে  
কিয় জানো মোৰ বুকুত  
এজাক ধূলিয়ৰি সপোনে  
বাঁহ সাজিছে  
ঘৰচিৰিকা দুটামান  
তাতে ওমলিছে  
ধূলিয়ৰি বোকোছাত  
নীৰৰে নীৰৰে...

মনজিত বৰা  
স্নাতক ৪র্থ বাণ্যাসিক  
অসমীয়া বিভাগ

## বতাহী ফাগুন

আই ঘনুচাৰ জগৰ লাগে  
ৰোহ ঘৰৰ বিষাদ প্ৰতিমা হয় আই ....  
আইৰ অলক্ষিতে দৈৱকীৰ জলাশয়ৰে  
কনাই আহে  
আৰু আহে শিমলুফুলীয়া হেঁপাহ ....  
যিহেতু, বতাহী উষতাতো দুৰ্বাৰ নহয়  
আই ঘনুচাৰ অসমতল ...

ভাস্কৰ শইকীয়া  
স্নাতক ৪র্থ বাণ্যাসিক  
অসমীয়া বিভাগ

## গুচি যা তই

অপেক্ষাৰ শেষত ফাগুন আহিল  
ধুমুহাই উৰুৱাই নিব খুজিছে  
অতদিনে সাচি বখা স্মৃতিবোৰ

মই কিন্তু শংকাহীন  
বুকুত সযতনে ৰাখি থৈছোঁ  
তোমাৰ স্মৃতিবোৰ

যি ভুল এবাৰ হ'ল  
পুনৰাবৃত্তি নকৰো  
উৰুৱাই নিব নিদিওঁ  
সজল স্মৃতিবোৰ  
গুচি যা ফাগুন  
সেই একে বাটেৰেই  
যি বাটেৰে মোক দেখা দিছিলি।

কবিতা চৰ্চ্চৰতী  
স্নাতক ২য় বাণ্যাসিক  
প্ৰাণী বিজ্ঞান বিভাগ

## হেঁপাহ

গধূলিটো নামিব দিয়া  
তেতিয়াহে  
নামি আহিব বিষাদবোৰ  
মোৰ দৃচকুলৈ ... ..  
আকৌ বিচাৰি যাম  
দুখনি হাত  
চকুলোবোৰ মচি দিয়াৰ তাগিদাত।

নয়নজ্যোতি বৰা  
স্নাতক ৬ষ্ঠ বাণ্যাসিক  
পদাৰ্থ বিজ্ঞান বিভাগ

## মোৰ শৈশৱ

ফাগুনৰ বতাহজাকে  
সঁচাকৈয়ে মোক মতলীয়া কৰে  
উৰুৱাই লৈ যায় মোক মোৰ শৈশৱলৈ  
পথাৰৰ মাজত উৰুওৱা সেই চিলাখন  
শিমলু ফুলেৰে খেলা খেলবোৰলৈ।

এতিয়া সেইদিন নাই  
নাই মদাৰৰ মাদকতা  
চ'তৰ আগমনত  
ফাগুনৰ বতাহজাক লুপ্ত হয়,  
ঠিক সেইদৰে সময়ৰ সোঁতত  
বিলীন হ'ল মোৰ শৈশৱ

অভিষেক বৰা  
স্নাতক ৪র্থ বাণ্যাসিক  
বাণিজ্য বিভাগ

## ফাগুন আহিছিল সিদিনা

সিদিনা ফাগুন আহিছিল  
শিমলুবোৰে হাঁহিছিল  
মোক কৈছিল, ফাগুন বোলে বৰ দুষ্ট  
লগ পাইছিলো ফাগুনক আকৌ  
সৰাপাত গচকি ফাগুনে  
মোক কৈছিল অভিमानেৰে  
সময়বোৰ হেনো বৰ দুষ্ট  
সময়ক লগ কৰিছিলো কালি  
ক'লে, “নিৰাশাৰ পাছতেই জন্ম উদ্যমৰ।”

প্ৰণালী শৰ্মা,  
স্নাতক ২য় বাণ্যাসিক  
প্ৰাণী বিজ্ঞান বিভাগ




## ফাগুনৰ এনিশা

অ' আকাশ এমুঠি জোনাক সিঁচি দিয়া  
ফাগুনৰ দুষ্ট পছোৱাজাকে মোক বৰকৈ  
আমনি কৰিছে।

মোক উন্ননা কৰি তুলিছে  
চঞ্চল মনটোৱে  
জোনাকৰ মদিৰা বিচাৰিছে  
প্ৰেমৰ ৰাগীত মাতাল হ'বলৈ  
দুষ্ট ফাগুনৰ যেন বা বলিছে।

জ্যোতিমণি ৰাজখোৱা  
স্নাতক ৬ষ্ঠ যাত্ৰাসিক  
ৰাজনীতি বিজ্ঞান বিভাগ



## ফাগুন আহে তেওঁৰ বাবেই

শুকান আঁহতজোপাত আঁওজি  
তেওঁ হালধীয়া খিলাবোৰ লেখে  
আকাশত জ্বলা জুইকুৰাত  
গা সেকে... হাঁহে... চিঞৰে...  
সেই প্ৰেমিকজনে ভাৱে  
ফাগুন হেনো অহাবেলি আৰু নাহে  
বাটেদি গুচি যোৱা  
অ-প্ৰেমিকজনে কয়,  
‘ক’তা, ফাগুনচোন সদায়ে আহে!”

প্ৰণামিকা গোস্বামী  
স্নাতক ষষ্ঠ যাত্ৰাসিক  
ইংৰাজী বিভাগ

## পলাশী মন

হৃদয়ৰ জপনা মুখতে  
ফাগুনে পাতিলে ৰঙৰ মেলা  
পুৱাৰ অৰুণৰ দৰে  
শিমলুৰ ৰঙাবোৰ জিলিকিল  
তোমাৰ পদূলিত

বিন্ত হৃদয়ৰ ফাঁকে ফাঁকে  
ফাগুনে গুজিলে পলাশৰ ৰং  
উতনুৱা কৰিলে  
তোমাৰ পলাশী মন

দিব্যাত্মী বৰা  
স্নাতক ৪র্থ যাত্ৰাসিক  
কলা বিভাগ

## এজাক পছোৱা

ফাগুনৰ পছোৱাজাকে  
উৰুৱাই নিয়ে মোৰ মনটোক

আৰু মইয়ো আগবাঢ়ো  
হয়তো পাব পাৰো  
মোৰ অপেক্ষাৰত হৃদয়ৰ ঠিকনা  
কিন্তু, এই পছোৱাজাকে  
মোক বৰকৈ আমনি কৰে  
তেতিয়া মোৰ ক'বলৈ মন যায়  
অ' ফাগুন  
তোৰ পছোৱাৰ গতিত  
মই আগবাঢ়িব নোৱাৰো  
মই নোৱাৰো

বৰ্ণালী দাস  
স্নাতক ২য় যাত্ৰাসিক  
অৰ্থনীতি বিজ্ঞান বিভাগ



## আশা

ফাগুন আহিছে  
ৰঙাটো সানিবই  
তোমাৰ শুদ্ধ  
দুওঁঠত ....

বুনাংকন ভূঞা  
স্নাতক ৪র্থ বাৎসৰিক  
অসমীয়া বিভাগ

## ফাগুনী

লুইতৰ নিলগতে মোৰ কণমাণি পঁজাটি  
বিস্তীৰ্ণ তৰঙ্গিত জলধি আৰু কঁহুৱাৰ শুকুলাৰে  
শোভিত মোৰ পজাটিৰ চৌপাশ।

এতিয়া তাতে পলাশে সানিছে ৰং  
হেঁপাহৰ ৰঙাবোৰত লুতুৰি-পুতুৰি হৈছে  
মোৰ আকুল হৃদয়।

তীব্ৰবেগী বৰদৈচিলাজনীয়ে  
সোলকাই নিলে মোৰ পঁজাটিৰ আৱৰণ  
সি নিৰাভৰণ হৈ সাৱটি লৈছে  
পলাশ শিমলুৰ আনন্দৰ হাঁহিবোৰ

অঘৰী হৈ মই কান্দিব লাগিছিল  
হাহাকাৰ কৰিব লাগিছিল প্ৰকৃতিৰ ধ্বংসলীলাত  
কিন্তু ময়ো যে হ'লো উমুক্ত ফাগুন  
শীতৰ সমাপ্তিত অতি লজ্জাহীনভাৱে  
আস্বাদন কৰিলো আনন্দৰ মাধুৰ্য।

### মৃণালী কলিতা

স্নাতক বৰ্ষ বাৎসৰিক  
অসমীয়া বিভাগ

## নিশ্চুপ তই

আজিকালি সম্বন্ধে ফাগুন নামে  
মোৰ পদুলিত  
খেলা কৰে  
উমাল বুকুৰ তেজাল শব্দবোৰে

সেউজীয়া মানেইতো নহয়  
ভালপোৱাৰ কবিতা  
সৰাপাত মানেইতো নহয়  
দুখৰ মালিতা

তই নিশ্চুপ হৈ নৰবি  
ধূসৰ আঁঠীত মই দেখি আছোঁ  
দুখৰ মৈদামত লুপ্ত  
তোৰ মুখৰ চিকমিকনি

তই নাকান্দিবি  
তই নাকান্দিবি

### গৰীয়সী মহন্ত

স্নাতক ২য় বাৎসৰিক,  
অৰ্থনীতি বিজ্ঞান বিভাগ

## ফাগুনৰ দুটি স্তবক

(১)

আবিৰৰ ৰঙেৰে ৰাঙলী হ'বলৈ  
শিমলু পলাশৰ জুই জ্বলাবলৈ  
ফাগুন তই আকৌ আহিলি  
বতাহত প্ৰণয়ৰ বতৰা লৈ

(২)

চঞ্চলা উম্মনা ফাগুনৰ পছোৱা  
শিমলু পলাশৰ মন উতনুৱা  
বা লাগি পশ্চিমলৈ ৰং ছটিয়াই  
নীলাকৈ আকাশত ধূলি উৰুৱাই

নয়নজ্যোতি নাথ

স্নাতক ৬ষ্ঠ ষাণ্মাসিক  
ৰাজনীতি বিজ্ঞান বিভাগ

## সেয়া যে ফাগুন

ফাগুনৰ সেই পছোৱাজাকে  
হৃদয় উতনুৱা কৰে

পছোৱাজাকৰ ভাঁজে ভাঁজে  
বিৰিখে চালি ধৰি নৃত্য কৰে

ফাগুনৰ সেই পছোৱাজাকে  
মোক দিয়ে শান্তি আৰু সফলতা  
আঁতৰাই নিয়ে মোৰ জীৱনৰ  
দুখ আৰু হতাশা

ফাগুনৰ পছোৱাজাক মোক দিয়ে  
মৃত্যুহীন জীৱনৰ সংজ্ঞা।।

স্বপন ভূঞা

স্নাতক ৪র্থ ষাণ্মাসিক  
অসমীয়া বিভাগ

## বিষয়- ফাগুন

তাইৰ কেঁকোৰা চুলিকোছাত ধৰি  
কোনোমতে ওলমি আছে ফাগুন  
— এই পৰিৰ এই পৰিৰ  
— নাই নপৰিল

ফাগুন আহে প্ৰতিবছৰে  
তাইৰ সৈতে  
কেতিয়াবা তাইৰ চুলিকোছাত  
কেতিয়াবা তাইৰ  
দুচকুৰ নীলা নীলাত

তাই আঁতৰি যোৱাৰ আশংকাত  
ফাগুনে এৰি দিয়ে  
হৃদয়ত অতদিনে পুঞ্জীভূত হৈ থকা  
হুমুনিয়াহবোৰ

হুমুনিয়াহবোৰ ফটুকৰে আহে  
মোক খুন্দিয়াই  
পুনৰ থিতাপি লয়  
তাইৰ কেঁকোৰা চুলিকোছাত  
কুহুমবুলীয়া আবেলি এটাত  
মই থপিয়াই আনিলো  
ফাগুনক

মোৰ দেহত, মোৰ শিৰত  
এতিয়া মাথো প্ৰবাহিত  
শুকান হুমুনিয়াহ  
ফাগুন এতিয়া মোৰ  
মৃত্যুৰ বাটকটীয়া

ৰাহুল গোস্বামী  
স্নাতক ২য় ষাণ্মাসিক  
প্ৰাণীবিজ্ঞান বিভাগ

## সিদিনাৰ কথা

শিমলু ফুলা আবেলি এটা  
আঁকি লৈছে মোৰ দুচকুত  
আই-পিতাইৰ আশৈশৱ ভালপোৱা  
আৰু এটা সেউজীয়া কবিতাৰ শব্দক

এজাক কিন্ কিন্ বৰষুণত  
তোৰ গুঁঠত গুঁঠ গুজি জুৰুলি-জুপৰি  
মোৰ ওপজা দিনৰ গান  
যি গানত জ্বলি উঠে  
মোৰ ল'ৰালিৰ হেঙ্গুল হাইতাল

অ' মোৰ উন্ননা ফাগুন  
নাবান্ধিবি তোৰ খোপা  
মেলি দে তোৰ ককা আইতাৰ দিনৰ  
মেঘালী চুলিকোছা  
পলাশৰ একুৰা তেজ বঙা জুই  
আৰু জুইকুৰাত গজাই দে  
আৰু এটা ফাগুনৰ বুটা বহা  
প্ৰেমিক সন্ধিয়া।

প্ৰিয়মজ্যোতি নাথ

স্নাতক ২য় বাৰ্ষাসিক  
বাণিজ্য বিভাগ

## ফাগুনৰ ধেমালি

বসন্তৰ পদূলি আজি  
উদুলি-মুদুলি  
সৰাপাতৰ বোকোছাত  
ফাগুনৰ ধেমালি।

ধনবৰ ভূঞা

স্নাতক ৪র্থ বাৰ্ষাসিক  
অসমীয়া বিভাগ



## পছোৱা

ধূলিয়ৰি ফাগুনক উৰুৱাই  
লৈ যাবলৈ তুমি আহিছা  
অ' পছোৱা।

পলাশৰ বঙা বঙা ফুলবোৰ ফুলাই  
তুমিয়েই আনিছা নেকি  
বসন্তৰ বতৰা?

মুকলি আকাশত চিলা উৰুৱাইছে  
তুমি লৈ যোৱা চিলাখন

গছৰ পৰা পকা পাতবোৰ সৰে  
কুঁহিপাতে আকৌ কোমল  
সেউজীয়া সানে  
নতুনত্ব আনে প্ৰকৃতিৰ বুকুলৈ

অ' ফাগুনী পছোৱা  
তুমি কিয় আহা  
নাশিবলৈ নে গঢ়িবলৈ?

পৰশমণি দেৱনাথ  
বায়'টেক বিভাগ



## অন্তহীন

কবিতাৰ মন ফাগুনক মৰম যাচিবলৈ  
যাতে ফাগুন হৈ পৰে সুন্দৰ প্ৰেমিকা  
ফাগুনী পছোৱাই যদি মন উতলা কৰে  
মনত পৰে তোমালৈ  
এক অজান সীমাৰ পৰিধিত।

কিন্তু হঠাৎ  
বৰদৈচিলা হৈ পাহাৰৰ বুকুভেদি আহিছে  
তোমাৰ উচুপনি  
এজাক জীৱশ্ৰেষ্ঠ মানৱৰ সৃষ্টিত  
এই অশান্ত পৃথিৱী  
তথাপিও তুমি নিখৰ নহ'বা  
তুমি নাচাবা পিছলৈ দুনাই  
হোৱা আগুৱান  
আছে য'ত সংগ্ৰাম।

বহু যুগ যুগ ধৰি তুমি একেই থাকিবা  
সৃষ্টি-স্থিতি প্ৰলয়তে তোমাৰ অভিনৱ সৃষ্টি  
যিহেতু ফাগুনৰ কোনো আৰম্ভণিয়েই নাই  
শেষ হ'ব ক'ত?

কবিতা হাজৰিকা

স্নাতক ২য় বাণ্যাসিক  
শিক্ষা বিভাগ

## ফাগুনৰ গান

ফাগুন ... ফাগুন

প্ৰাণ চঞ্চলা কৰা পছোৱা জাকৰ ছন্দ নমাই  
আকাশী নীলিমাৰ সন্তোষ জনাই  
শিমলু, পলাশ মদাৰৰ  
এইয়া ফাগুনৰ গান....

প্ৰকৃতি নিচুকায় এই ফাগুনে  
যেন এক নৱ প্ৰতিশ্ৰুতি  
কলীয়া মেঘেও জিৰণি লয়,  
সূৰ্য্যৰ হেঙুলীয়া আঁচলৰ আঁৰত  
কিয়নো ফাগুন এইয়া....  
বিৰিখৰ শুকান পাতো এটি-দুটিকৈ সৰি  
বিলীন হয় বসুন্ধৰাৰ বুকুত

জীৱনৰ যেন এটি অপ্ৰিয় সত্যক  
দোহাৰে এই ফাগুনে  
লুইতৰ পাঁৰত কছৰা হালে  
বতাহৰ ছেঁৱত ধুলিয়ে নাচে  
কিয়নো ফাগুন এইয়া  
ইয়াতেই আছে এলাগি মদাৰৰ ৰঙা ৰং  
বিৰিখৰ শুকান জলৰ জীপাল ৰস  
আৰু আছে জীৱন চক্ৰৰ এটি নিভাঁজ সত্য।

দিপাংকৰ শইকীয়া

স্নাতক ২য় বাণ্যাসিক  
পদাৰ্থ বিজ্ঞান বিভাগ

